



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

ई-मेल—pr.rajbhavan@gmail.com
मो.—9431283596

प्रेस-विज्ञप्ति

**राजभवन में बिहार के पूर्व राज्यपाल श्री सत्य पाल मलिक के सम्मान में
विदाई-सभा आयोजित की गई**

पटना, 25 अगस्त 2018

आज राजभवन में बिहार के पूर्व राज्यपाल एवं जम्मू व कश्मीर के महामहिम राज्यपाल श्री सत्य पाल मलिक के सम्मान में एक विदाई-सभा आयोजित की गई।

पूर्व राज्यपाल श्री मलिक की विदाई-सभा को संबोधित करते हुए महामहिम राज्यपाल श्री लाल जी टंडन ने कहा कि “श्री मलिक को एक ऐतिहासिक और महत्त्वपूर्ण जिम्मेवारी मिली है। जम्मू व कश्मीर जैसे संवेदनशील राज्य में सामाजिक सद्भावना, शांति और सौहार्द विकसित करने के राष्ट्रीय लक्ष्य को हासिल करके श्री मलिक अपने सार्थक प्रयासों के जरिये सफल हों, यह हमारी शुभकामना है।”

राज्यपाल श्री टंडन ने कहा कि राज्य में उच्च शिक्षा के विकास के लिए पिछले दिनों जो सुधार-प्रयास प्रारंभ हुए हैं, उनको और आगे बढ़ाया जाएगा। उन्होंने कहा कि बिहार ज्ञान की भूमि है और इसका गौरवमय इतिहास रहा है। वर्तमान दौर में भी यहाँ की प्रतिभाएँ पूरी दुनियाँ में बिहार का नाम रोशन कर रही हैं।

राज्यपाल श्री टंडन ने कहा कि कृषि एवं शिक्षा क्षेत्र में श्री मलिक के व्यापक अनुभवों का पूरा लाभ बिहार को मिला है। राज्यपाल श्री टंडन ने पूर्व राज्यपाल श्री मलिक को बधाइयाँ देते हुए उनके यशस्वी, स्वस्थ और उपलब्धिमय जीवन के प्रति अपनी मंगलकामनाएँ व्यक्त की।

राज्य के पूर्व राज्यपाल एवं वर्तमानतः जम्मू-कश्मीर के महामहिम राज्यपाल श्री मलिक ने कार्यक्रम को संबोधित करते हुए कहा कि उन्हें बिहारवासियों से बेहद प्यार और सम्मान मिला है। वे बिहार को कभी नहीं भूल पाएँगे। उन्होंने कहा कि ‘पिछले दिनों उच्च शिक्षा के विकास हेतु किए गए प्रयासों में राज्य सरकार का भी भरपूर सहयोग मिला।’ अपने छोटे कार्यकाल के दौरान किए गए कुछ प्रमुख सुधारात्मक प्रयासों का उल्लेख करते हुए उन्होंने कहा कि एकेडमिक एवं परीक्षा कैलेंडर का कार्यान्वयन, छात्रसंघ चुनाव की शांतिपूर्ण संपन्नता, नये सी.बी.सी.एस. पाठ्यक्रम को लागू किया जाना, बायोमैट्रिक हाजिरी एवं सी.सी.टी.वी. कैमरे का संस्थापन, बिना गल्स कॉमन रूम एवं वाशरूम कॉलेजों को सम्बद्धता नहीं दिए जाने का निर्णय, बी.एड. प्रवेश परीक्षा का आयोजन —जैसे निर्णय उच्च शिक्षा के विकास में निश्चय ही सहायक सिद्ध होंगे। श्री मलिक ने बिहार के वर्तमान राज्यपाल को अत्यन्त अनुभवी, कुशल प्रशासक और लोकप्रिय राजनेता बताते हुए कहा कि मुझे विश्वास है कि इनके मार्ग-दर्शन में बिहार और अधिक तेजी से प्रगति-पथ पर अग्रसर होगा।

विदाई-कार्यक्रम में बोलते हुए राज्यपाल के प्रधान सचिव श्री विवेक कुमार सिंह ने कहा कि पूर्व राज्यपाल के निदेशानुसार उच्च शिक्षा के विकास हेतु प्रारंभ हुए प्रयासों को वर्तमान महामहिम राज्यपाल के कुशल एवं अनुभवी मार्ग-दर्शन में तत्परतापूर्वक आगे बढ़ाया जाएगा तथा आगे भी नवाचारी प्रयास जारी रहेंगे। प्रधान सचिव ने कहा कि पूरा राजभवन-परिवार नये महामहिम का हार्दिक अभिनन्दन करता है तथा उनके मार्ग-दर्शन में दृढ़ इच्छाशक्ति और पूरे मनोयोग के साथ कार्य करने के लिए संकल्पित है। उन्होंने पूर्व राज्यपाल के स्वस्थ, सुखी और प्रगतिमय जीवन की भी कामना की। कार्यक्रम में राज्यपाल श्री टंडन ने पूर्व राज्यपाल श्री मलिक को ‘स्मृति चिह्न’ प्रदान कर भावभीनी विदाई दी।

विदाई-कार्यक्रम में धन्यवाद-ज्ञापन अपर सचिव श्री विजय कुमार ने किया, जबकि संचालन राज्यपाल के जनसम्पर्क अधिकारी डॉ. सुनील कुमार पाठक ने किया।

.....